

መፃኅ-ዕ

‘ልትድን፡ትወዳለህን’ (ዮሐ.ምዕ 5:6-7)

የጌታ፡መልአክ፡ቀርቦ፤
 ፀጥ፡ያለውን፡ውኃ፡ሲያናውጠው፤
 ህሙማኑ፡ሲሸቀዳደሙ፤
 የደከመው፡ከድካሙ፤
 የታመመው፡ከህመሙ፤
 ተስፋ፡አድርጎ፡በዕምነቱ፤
 ቀርቦ፡ሲያየው፡ምልክቱ፤
 የደህንነት፡ነፃነቱ፤
 ፈውስ፡ሊሆን፡ሸልማቱ፤
 የቆየበት፡የትዕግስቱ፤
 አቤት! ይ፡መፃኅ-ዕ፡ምን፡ይውጠው፤
 መንገድ፡ላይ፡ተጥሎ፡እንደውዳቂ፤
 ዕርቃኑን፡ሸፍኖ፡በልብስ፡እላቂ፤
 ክረምትና፡በጋው፡ሲፈራረቅበት፤
 የፀሀይ፡ሀሩር፡ዋዕይ፡ሲያቃጥለው፤
 የሠራ፡አካላቱን፡እንደ፡እንጨት፡ሲያደርቀው፤
 ፊቱን፡አጥቁሮ፡ከሰል፡ሲያስመስለው፤
 ዝናብና፡ዶፍ፡ሲወርድበት፤
 ነጎድጓዱ፡ሲጮህበት፤
 ብልጭልጭታው፡የመብረቁ፤
 ድንጋጤው፡ልቡን፡ሰንጥቆ፡እየገባ፤
 እሞት፡ይሆን፡እያለ፡እየባባ፤
 የሐዘን፡ልቅሶ፡እያነባ፤
 ለዘመናት፡ጀርባው፡ቆስሎ፤
 ስጋው፡ከድቶት፡ታሞ፡ዝሎ፤
 እጅና፡እግሩ፡ተሸመድምዶ፤
 ዐይኑ፡ሟሙቶ፡ፀጉሩ፡ረግፎ፤
 በእህል፡አምሮት፡ምራቁ፡ለሀጭ፡ሆኖ፤
 አረፋ፡እየደፈቀ፤
 እህል፡ውኃ፡የሚሰጠውን፡እየናፈቀ፤
 ሞት፡የጠላው፡ሀጢአተኛ፤
 ድህነት፡የራቀው፡አበሰኛ፤
 ለስንት፡ዓመት፡እዚህ፡ተኛ፤
 እያሉ፡ሲሳለቁበት፤
 ጣታቸውን፡እየቀሰሩ፡ሲያሾፉበት፤
 ለዐይናቸው፡እንኳ፡ሲፀየፉት፤
 ተሰብስበው፡ሲመክሩበት፤
 ምስኪኑ፡መፃኅ-ዕ፡በአርምሞ፤
 ከራሱ፡ጋር፡ሲነጋገር፤
 በጣም፡ገርሞት፡የሰው፡ነገር፤

የሚያስጠጋው፡፡ዘመድ፡አጥቶ፤
በአልጋው፡ላይ፡ተቆራኝቶ፤
ሰው፡መሆኑ፡ተዘንግቶ፡
ከነስም፡አጠራሩ፡ተረስቶ፤
ወደ፡መጠመቂያይቱ፡ሥፍራ፡የሚያደርሰው፡ጠፍቶ፤
እያለፈው፡ሁሉም፡ሲሄድ፤
በላዩ፡ላይ፡ሲረማመድ፤
ዐይኑ፡ብቻ፡ሲንከራተት፤
ፈውስን፡ሽቶ፡ፀንቶ፡በዕምነት፤
ይኸው፡እሰይ፡እሰይ፡ዛሬስ፡አለፈለት፤
አንድ፡ቃል፡ብቻ፡ሲገኝለት፤
መዳኑን፡ሲያበስርለት፤
ቁርጭምጭሚቱ፡ፀንቶ፤
ኃይልና፡ጉልበትን፡አግኝቶ፤
ባለውለታውን፡አልጋውን፡አንሱቶ፤
ድምፁን፡ከፍ፡አድርጎ፡አሰምቶ፤
ፈጣሪውን፡ከልብ፡ፈርቶ፤
ተአምሩን፡ለመናገር፡ሽቶ፤
አልቀረም፡መፃገኑ፡አልጋ፡ላይ፡ተኝቶ፤
መመስከር፡ጀመረ፡መንደር፡ውስጥ፡ገብቶ።

ከኃይለመስቀል፡ተስፋይ (ለንደን)